

**ሰንበት ዘምኑራብ**  
**መጋቢት 4 2003 ዓ.ም.**  
**(መጋቢት 13 2011)**

**መዘመር:** ቦአ ኢየሱስ ምኑራብ አይሁድ ወመሃረ ቃለ ሃይማኖት. . . . .

**ንግባት:** ቆላ 2:16-ፍ ያዕ 2:14-ፍ ግ.ሐ.10:1-9 ጥ.ሐ 2:12-ፍ

**ሰብከት:** “እስመ ቅንኣተ ቤተክ በልዓኒ፤ ትዕይርቶሙ ለእለ ይትዲየሩክ ወድቀ ላዕሌየ፤ ወቀጻዕክዋ በጾም ለነፍሰየ” ንቤትካ ዘሎኒ መንፈሳዊ ቅንኢ ከም ሓዊ የንድደኒ አሎ፤ ጸርፊ እቶም ዝጸርፉኻውን አባይ ወደቆ፤ ንነፍሰይ ብጾም አስላእክዋ”። መዝ. 69:9

**መዘመር:** “ኢየሱስ ኣብ ቤት ጸሎት አይሁድ አተወ። ካብ መስዋዕቲ ምጽዋት እፍተወኒ ኣነ ንሰንበት ዋንኦ ንምሕረት አቦአ እየ፤ ንቤት አቦይ ቤት ሸቐት አይትግበርዋ ቤተ ጸሎት እያ እትሰመ፤ ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኪንን ራሕርሑ እምነት ከተሕድሩ”። ኣብ መዓልቲ ሰንበት ንአምላኽ ዘሕጉስ ነገር ክንገብር፤ ሕይወትና ቤት አምላኽ ገርና ክንገግዝ። ሰናይ እናገበርና ንሓውና ሓፍትና ክነፍቅር እሞ እምነትና ሕይወ ክንገብር ከም እንክእል ይነግረና። ኢየሱስ ነዚ ኣብ ቤተ መቐደስ ሰቢ ክኮም ሎሚ እውን ኣብ ልቢ ነፍሲ ወከፍና ብቤተክርስቲያኑ ገሩ ይሰብኮ አሎ።

ወንጌል ንሎሚ ዝተነበና ጎ.ኢ.ክ ኣብ ቤተ መቐደስ አይሁድ አትዩ ዝገበርን ዘስተምሃርን ይነግረና። ኣብ ወንጌል ጥሓንስ ነዚ ናይ ኢየሱስ ኣብ ቤተ መቐደስ አትዩ ዝገበር ኣብ መጀምርታ ይነግረና ኣብ ናይ ካልኦት ወንጌላት ግን ኣብ መጨረሻታ ኢና እንረኽቦ። ቅ. ጥሓንስ ኣብ መዓልቲ ፋሲካ አይሁድ ከምዝገበር እዩ ዝነግረና። ፋሲካ አይሁድ ዓቢ ብዓል እዩ ኣብ ብሉይ ኪዳን። ከም ሕጊ መሴ ኣብዚ ዓቢ ብዓል ነፍሲ ወከፍ ተባዕታይ እስራኤላዊ ኣብ ቅድሚ ኣምላኽ ክቐርብ አልኦ (ዘጸአ. 34:23 ዘዳግም 16:16) እቶም ሕጊ ዘኽብሩ ኩሎም ኣብቲ ቤተመቐደ ከይዶም መስዋዕቲ ክቐርቡ አለዎም። ነፍሰወከፍ አይሁዳዊ መስዋዕቲ ክቐርብ አልኦ ሃብታም እንተ ኾነ ብዕራይ ወይ በግዕ ድኻ እንተኾነ ርግቢት ወይ ክልተ ባረቶ ነቲ ዝገበር በደል ክስውዕ አለዎ (ሌዎ 5:7) ከምኡ ኣብ ዓመት ካብ ዕስራ ዓመት ንላዕሊ እንተኾነ ፍርቂ ሸክል ክኸፍል አልኦ እዚ መዓልታዊ ውዕለት ብዘመኑ ዝነበረ እዩ። ካልኦ ገንዘብ ከም ዲናር፤ ድራክማስ ዝተባህሉ ገንዘብ ናይ አረመን ነጋውስ ስእለ ስለ ዝነበርም ንምጽዋት አይበቐዑን እዮም ተባሂሎም ኣብ ቤተ መቐደስ ከም ምጽዋት ከውድቁ ፍቐድ አይነበረን። እቲ ኣብ ቤተ መቐደስ ዝመጸኦ ዝነበረ ህዝቢ ብዙሕ ስለ ዝነበረ ጫውጫውታን ድምጽን ነቲ ቤተመቐደ መልክዑ አቐይርዎ ነሩ ነብያት እውን ነዚ ብዙሕ ጊዜ ይቃወምዎ ነርም። ቤተ አምላኽ ብኻልእ ክትካእ እንከሎ ጥፍአት እዩ። ቅንኣተ ቤትካ በልዓኒ ዝብል ኣብ መዝ. 69:9 ዘሎ መሰረት ገሩ ኢየሱስ ሕጊ ክመልእ ኣብ ቤተ መቐደስ አይሁድ አትዩ ነቶም ዝሸጡን ዝገዙኑን ንኹሎም ካብኡ ሰጊገዎም። ኣብ ቤተ አምላኽ ቤት ጸሎት ዝግብኦ ቤት ሸቐጥ ብምግባርም ካብቲ ቤተ መቐደስ ሰጎጎም። ንእግዚአብሔር አቦይ እናበለ ብምሉእ ስልጣን ንሱ እቲ መሰሕ ምኅኑ ወዲ አምላኽ ከምዝኾነ ይነግር። ቅ. ማርቆስ ምስ እዚ አተሓሔዙ ብምሉእ ስልጣን ከምዝገበር ይነግር ነዚ ዝተዓዘቡ መማህርሃን ሕጊ ብናይ መን ስልጣን ኢኻ ነዚ እትገብር ዘሎኻ እናበሉ ሓቲቶም (ማር 11)።

ቤተ መቐደስ ኢየሩሳሌም ነታ እስራኤላውያን ኣብ በረኻ ሒዞማ ዝገዓዙ ዝነበሩ ታቦተ ኪዳን ተኪአ ህላዌ አምላኽ እትገልጽ እያ ነራ። እቲ ኣብ ቤተ መቐደስ ዝገበር ዝነበረ ሎሚ ኣብ ሕይወት ሰባት ክንርእዮ ከሎና አምላል ናይ እቶም ሃይማኖቶም ኣብ ደረጃ ሸቐት ዘውርዱ ንኹሉ ነገርም ኣብ ሃብቲ ዓለምን ምቐትን አድሂሶም ዝገዓዙ እዩ። ንኹሉ ነገር ኣብ ሕይወቶም ብንዋይ ተኪአም ይርከቡ። ፍረ ናይ እዚ ኸአ ሰላሳ ምዝመዛ ከምኡ ፍቕሪ ካልኦት ምጉዳል የኸትል። ኣብቲ ሓቀኛ ትርጉም ቤተ መቐደስ ወይ ቤተ ክርስቲያን ክንርእ ከሎና አምላል ህላዌ እግዚአብሔር ኣብ መንጎ ህዝቡ ምኅኑ ዘርእ እዩ ነሩ። ከምኡ እውን እግዚአብሔር ብኢየሱስ ገሩ ህላዌኡን ሓይሉን ከም ዝገለጸ እዩ። እንተኾነ ሰብ ነዚ ብኻልእ

ተኪእም ይጉግዝ አሎ። ጸም ሰብ ጉዕዞ ሕይወቱ አብ አምላኽ ክገብር እሞ ነቲ ሓቀኛ መገዲ ሒዞ ክጉግዝ ዝሕግዞ እዩ።

**አብ ቤተ መቐደስ ክንመላለስ ከም ዝግባእ**

አምላኽ አብ ቤቱ ክንመላለስ ድላዩ እዩ። ኢየሱስ አብ ኢየሩሳሌም እናኸደ አብ ቤተ መቐደስ ይመላለስ ነሩ። ቅ. ጳውሎስ ከምኡ ካልኦት ሓዋርያት አብ ቤተ መቐደስ ይመላለሱ ነሮም። አብ ቤት አምላክ ክንመላለስ ከሎና ምስኡ ቀጻሊ ርክብ ንገብር። አብ ሕይወትና ንአምላኽ ዝኸውን ጊዜ ሰሪዕና ክንክእል አሎና። ንአምላኽ አብ ናብራና አብ ርክባትና አብ ግላውን ሓባራውን ሕይወትና ቦታ ክንህቦ እንከሎና ሽቡ ክንምስክር ንክእል። ቅ. ዳዊት ንዑናይ ናብ ቤት አምላኽ ምስ በሉኒ ክንደይ ተሓጎስኩ ይብል። አብኡ ምሕረት ሰላም ዕርቂ አሎ። አብ ሓዲስ ኪዳን ቤተ መቐደስ አምላኽ ብርእሱ ክርስቶስ ዝርከቦ ኢየሱስ አብኡ አብ ቅ. ቊርባን ብመልክዕ ህብስቲ ሰለ ዘሎ ካብኡ ተፈሊና ክንነብር ንሓቀኛ እምነትና አብ ምልክት ሕቶ የእትዎ እዩ። አብ ቤት አምላኽ ምምልላስ እምብኦር ምርጫ አይኮነን አብ ሕይወትና ከምቲ መግቢ ማይ አየር ዘድልየና ከምኡ ግድነት ክንገብር ዝግብኣና ጉዳይ እዩ። ሰብ ምስ አምላኽ ርክብ ምስ አቋረጸ ሽቡ ንኹሉ ክፍኣት ክገብር ድሕር አይብልን እዩ። ርክባትና ምስ አምላኽ ከመሎ ቤቱ ቤትና ገርናዮ ዘሎና። ከመይ እጉግዝ አሎኹ እናበልና ሕልናና ክንሓትት ይግብኣና። ጉዕዞ አብ አምላኽ ገጹ ከምርሕ እንከሎ ሰላም ምርድዳእ ምትሕቅቓፍ አሎ ሰለዚ ንአምላኽ ክንረኽቦ አብ መገዲን ቤቱን ክንመላለስ ምናልባት መገዲ ጠፊኡና ኮለል ንብል እንተለና ሎሚ ክንረኽቦ እዩ። መገዲ ክጠፍኣና ይክእል እዩ ሎሚ ብቤተ ክርስቲያን ገሩ ካብቲ ዝጠፋእናዮ ክንምለስ እሞ ተግረቐና ክንብሎ እዩ።

**ቤት አምላኽ ቤት ጸሎት እዩ**

እግዚአብሔር ንኤና ክጥዕመና ምእንቲ አብ ኩሉ ቦታ ዝርከብ እንከሎ ንሱ ልክሊ ቦታን ጊዜን እንከሎ ምእንታና አብ ሓደ ፍሉይ ቦታ ክንረኽቦ ድላዩ ከይኮ። እዚ ቦታ አምላኽ እንብሎ ቤተ ጸሎት ቤተ ክርስቲያን እዩ። አብ 1መቃ 7:37 “ኦ ጎይታ ነዚ ቤተ መቐደስ እዚ ብስምካ ክስመን ናይ ህዝብኻ ቤተ ጸሎትን መግሓጽንን ኪኸውን ዝኃረኻዮ ንስኻ ኢኻ” እናበለ ቤት አምላኽ ቤት ጸሎት ክንገብር ይሕብረና። አብዚ ቤት ጸሎት ኣቲና እንተ ጸለናሉ ጥራሕ እዩ ሓቀኛ ትርጉሙ ሒዚ ክጉግዝ ዝክእል። ሰባት ብዝተፈላለዩ መገዲ መልክዑ ከልውጥዎ ይክእሉ እዮም። አብኡ ክንመላለስ ከሎና ንአምላኽ አብ ቤቱ ንረኽቦ። ጎ.ኢ.ክ. አብ ቤተ መቐደስ ይመላለስ ከም ዝነበረ እሞ አብኡ ኣትዩ ይጸልን የስተምህርን ከም ዝነበረ ወንጌል ይነግረና። ቀዳሞት ክርስቲያን ነዚ አብቲ መጀመርታ አብ ቤተ መቐደስ አይሁድ ይገብርዎ ነሮም ከምኡ አብ ገዛውቶም። አመንቲ ብሓባር ተአኪቦም ዝጸልዩሉ ገዛ ናይ ኩሎም ሰለ ዝኾነ ቤተ ክርስቲያን ተግላሉ። ኩሎም ክርስቲያን ዝእከቡሉ ማለት እዩ። አብኡ ንስሓ ሓጢአቶም ይረኽቡ ምስ ሓዎም ሓፍቶም ይዕረቁ አብኡ ንአምላኽ ብቐረባ ይረኽቡም አብኡ ንጽጉም ሓዎም ይሕግዙ አብኡ ይጥመቁ አብኡ ቃል ኪዳን ይክሰሩ አብኡ እንተ ሞቱ ፍትሓት ይግበረሎም ሰለዚ ሕይወት ክርስቲያን ምስ ቤተ ክርስቲያናም ዝተተሓሓዘ እዩ። ሎሚ ቤተ ክርስቲያን ንአምላኽ ክንረኽቦ አብ መቐደሱ ኮና ክንመስግኖ ክንልምኖ ትደልየና። አምላኽይ አብ ቤትካ ከም ዝመላለስ ግበረኒ ንበሎ።

**ቤት አምላኽ ልብና እዩ**

ቅ. ጳውሎስ አብ መልእክቱ ናብ 1ቆሮ 3:16~17 “ቤት መቐደስ አምላኽ ምኳን ንኩምን፣ መንፈስ አምላኽ አባኹም ኃዲሩ ምህላውንዶ አይትፈልጡን ኢኹም። ሓደ እኳ ነታ ቤተ መቐደስ አምላኽ እንተ አፍረስ አምላኽ ከፍርሶ እዩ” እናበለ ኩልና ማሕደር አምላክ ከምዝኾና እሞ ነዚ ቅዱስ ቦታ ልብና ብቅድስና ክንህዞ ከምዝግብኣና ይነግረና። ቀጺሉ ብተምሳሳሊ ርድኢት አብ 1ቆሮ 6:19~20 “ሰውነትኩም ቤተ መቐደስ ናይ እቲ ካብ አምላኽ ዝተቐበልክምዎ አብ ውሽጥኹም ዘሎ መንፈስ ቅዱስ ከም ዝኾነዶ አይትፈልጡን ኢኹም እምብኦር ናይ ገዛእ ርእሰኹም አይኮንኩምን” እናበለ ሓደ አማናይ አብ ክርስቶስ ብኹሉ ናይ ክርስቶስ ናይ አምላኽ ከምዝቦነ ይነግረና። ክርስቲያን ማለት አብኡ አምላኽ ዝነብር ማለት እዩ። አብ ነፍስወከፍና አምላኽ ምሳና አሎ፣ ንሕና ታቦቱ ኢና ሰለዚ ነዚ ፍሉይ ህያብ አምላኽ ብምስጋናን አክብሮትን ሒዘና ክንክእል ናታትና ተራ እዩ።

አብ ዕለተዊ ሕይወትና ነዚ ቦታ አምላኽ ጥራሕ ክኸውን ዝግብኦ ክወርሱ ዝረባረቡ ሕሱማት ጸላእቲ ክለውና፡ ብኣኣቶም ተሸኒፍና ምሩኻት ኮና ከይንነብር ሎሚ በዚ ጊዜ ጸም ነቲ ሓቀኛ መሳርይ ክንፅጠቅ ጊዜ ዘህበና እዩ። ልብና ክፋት ስለ ዝኾነ ኣብኡ ዝኣቱ እነፍቅድ ባዕልና ኢና። ኣብ ልበይ ኣብ መንፈሰይ ከእትዎ ዝግብኣኒ ወይ ከኣ ከይኣቱ ደው ከብሎ ዝግብኣኒ ዘፍቅድ ኣነ ስለ ዝኾንኩ ኩሉ ጊዜ ንዝመጽኣኒ ጋሻ ፈሊጠ ከእትዎ ኣሎኒ። ልብና ካልኦት ከይውንንዎ እሞ ቤት አምላኽ ምኻኑ ከይሓድግ ዓቢ ምስትውዓል ይሓተና። ሰብ ዝዓበየ ጉድኣት ዝወርዶ ልብ ንአምላኽ ከይኣቱ ምፍቃድ ክክልክል ከሎ ጥራሕ እዩ። ንአምላኽ ቦታ ዝከልኣ ልቢ ክምሕር ክዕረቅ ሰናይ ክገብር ከምኡ ኣብ ቅድስና ክበጽሕ ከቢድ እዩ። ነዚ ከቢድ ፈተን ኣብ ጊዜ ጸም ኣርብዓ ክነሸንፎ ቀለል እዩ። ጎይታይ ኣብ ልበይ እቶ ጥራሕ ንበሎ።

**ንቤት አምላኽ ዝኾነ ልብና ሓቀኛ መልክዑ ነልብሶ**

ሰብ ንእግዚአብሔር ክመስል ምስኡ ክነብር እዩ ተፈጢሩ እንተኾነ ንመገዱ ስለ ዘሰሓተ ንአምላኽ ክመስል ጸዕሪ ኣድልይዎ። ነዚ ንአምላኽ ምምሳል ዝኾነ ዓላማ ተፈጥሮ ወድሰብ ናትና ድኽመትን ብዝገነፈና ፈተናን ዘይመልክዑ ነልብሶ። ክርስቶስ ከም ዝብሎ ብዓቲ ሰረቅቲ ንገብር ቤት ቁምታ፣ ሓመታ፣ ክፍኣት ኩሉ ንገብር፣ ነዚ ክነጽሪ ምቹእ ጊዜ ሎሚ እዩ። ኣብ ልብና ኣቲና ክነጽርዎ ነቲ ንመልክዕ አምላኽ ተኪኡ ገዚእና ዝርከብ ክፍኣትና ትዕቢትና ሕመቅና ኩሉ ሎሚ ቀንጢጥና ታቦት አምላኽ ክንገብር ማሕደር መንፈስ ቅዱስ ክንገብር ሎሚ ፍቓደኛታት ንኹን። ኣብ ልበይ እቶ ናትካ ግበረኒ ዓዕጺኡ ሒዙኒ ንዘሎ ጸላኢ ካብኡ ነጻ ክወጽእ ጸጋኻ ሃበኒ ተዓረቐኒ ንበሎ።

ማርያም እታ ቀዳመይቲ ንአምላኽ ኣብኣ ድላዩ ክገብር ዘፍቀደት ኣብ ከርሳ ካልኣይ ኣካል ቅድስት ሰላሴ ክሓድር ዘፍቀደት ቀዳመይቲ ፍጥረ እያ። ንአምላኽ እሺ ክትብል ዝኸኣለት እያ። ንሳ መገዲ አምላኽ ቋንቋ አምላክ እትፈልጥ እያ፣ ንሳ ንኹሉ ፈተናታት ዓለም ዝረኸበት ግን ዘይተሸነፈት እያ፣ ንሳ ሰደት ጥመት ወርደት ኩሉ ዝረኣየት እያ ነዚ ኹሉ ጸባባ ጸራ ዝኸኣለት ሓንቲ መዓልቲ እውን ካብ ገጽ አምላኽ ዘይተኸወለት ስለ ዝኾነት ሎሚ ንሕና ምስኣ ክንጉዓዝ መገዳ ክንክተል እንክሎና መገድና ከይሰሓትና ኣብቲ ወዳ ዘለዎ ክተብጽሓን ትክእል እያ። ኣብ ገለ እዋን መገዲ ይጠፍኣኒ ኣሎ ኣብ ገለ እዋን ሥጋይ የጥቅዓኒ ኣሎ ኣብ ገለ እውን ርጉም ሸይጣን ይዕወተለይ ኣሎ እሞ ኣብ ጎነይ ኩኒ ብፋልይ ከኣ ነዚ ጊዜ ጸም ጊዜ ጸሎት ጊዜ ንሰሓ ከምቲ ዝድለ ክጉዓዞ ለምንለይ ንበላ። ማርያም ኣብ ዘላቶ ወዳ ኣሎ ክተስምዖ ክትልምኖ ክእለት ኣለዋ ንሳ እትብለና ወደይ ዝብለኩም ግበሩ እያ እትብለና። ድላይ ወዳ ንግበር ንሰሓ ንኣውጅ ኩሉ ኣብኡ ዝምለሰሉ ኩነታት ንፍጠር።

ርሕሩሕ አምላኽና ኣብዚ ቅዱስ እዋን ጽዋዕ ቅድስና ተቐቢልና ሃሌ ሉድ እናበልና ክንዝምር ከኸኣለና ብሓበራ ብምሉእ ልብና ንለምኖ። ኣብ ኩል አምላኽ ዝተመሰገነ ይኹን።  
ኣባ ንጉሠ ፍሥሓ